

సుధుంరివక్తం రాజికం.

మంకుపట్టు పట్టినట్టుగా కళ్ళు గట్టిగా
మూసుకోవడంతో సుజాతకు బాహ్య

ప్రపంచంతో సంబంధం తెగిపోయినట్టయింది. కానీ తనిలా ప్రయాణం చేయవలసి వచ్చినందుకు పాతుభూతమైన పరిస్థితు లొక్కొక్కటిగా జ్ఞప్తికి రావడంతో ఆమె మనసు కల్లోలసాగరమై పోసాగింది.

నెలరోజుల క్రితం ఒకనాటి రాత్రి ఎనిమిది గంటలప్పుడు—

* * *

“ఏమండీ! కనిపించలేదా?”
గురుమూర్తిగారు ఆయోమయంగా చూచారు భార్యవైపు. కనిపించలేదన్న భావాన్ని సూచిస్తున్నట్టుగా ఆయన తల మాత్రం కాస్త కదిలినట్టు తోచింది. ఆయన నడుస్తుంటే అది నడకలా లేదు. నిద్రలో వడిచినట్టుంది.

“మాటాడరేమండీ? ఇంతకూ ఎంత దూరం వెళ్ళొచ్చారు?”

పెరికి పారేసిన తోటకూరకాడలా వాడిపోయి వచ్చిన గురుమూర్తిగారు వాలుకుర్చీలో కూలబడిపోతూ వారిం చారు—“బిగ్గరగా మాటాడొద్దు. ఎవరైనా వింటే బాగుండదు...”

వంటగది గుమ్మంలో నిల్చుని తండ్రివైపు చూస్తున్న సుజాత నిలువునా నీరైపోయింది.

ఈసారి బాగా గొంతుక తగ్గించేసింది శాంతమ్మ. “అయినా ఇదేం విధూరమండీ బాబూ! నాలుగుగంటలప్పుడు నిశ్చేపంగా యింట్లోవున్న మనిషి, ప్రొద్దుపోయి చీకటిపడేసరికి అజాపజా లేకుండా ఏమైపోతాడండీ?”

“అజాపజా లేకపోవడ మేమిటి, సూద్ కేసు చేతబట్టుకుని బస్సెక్కాడని ప్రత్యక్షంగా చూచినవాళ్ళు చెబుతుంటే? పూలంగడి సీతారామయ్య లేడూ, అతడు చెప్పాడు. ‘ఏమిటండీ అల్లుడుగారూ! అప్పుడే తిరుగుప్రయాణమా?’ అని అడిగడట కూడా!”

“అనుకున్నట్టే అయింది. ఎప్పుడైతే

యువ దీపావళి ప్రత్యేక సంచిక



గదిలో సూద్ కేసు కనిపించలేదో, అప్పుడే అనుకున్నాను...” నిల్చునే ఓవికలేక గోడకు చేరగిరిబడి కూర్చుండి పోతూ అంది శాంతమ్మ.

“గొప్ప నిరవాకమే చేశావులే! అన్నింటికీ మగవాడొకడే అడ్డుపడా లంటే ఎక్కడ వీలవుతుంది? ఆడమనిషికి కూడా తెలివితేటలుండాలి! ఎవరు లోపలికొస్తున్నారో, ఎవరు బయటికి వెళ్తున్నారో చూచుకోనక్కర్లే! గర్భ గుడిలో మూలవిరాట్టులా వుంటే సరి పోయిందా?”

“అనండి బాబూ, ఎన్నయినా అనండి! అల్లుడుగా రుండడం వీధివైపు గదిలోనాయే! గబుక్కున బయటికి వచ్చి, మెట్టుదిగి వీధిలోకి వెళ్ళడానికి

ఎంతసేపు కావాలంటారు? అయినా ఇంటల్లుడు గదండీ! అతడేమైనా ఖైదీనా కళ్ళల్లో వత్తులు వేసుకుని కాపలా కాయ దానికి?” శాంతమ్మ కళ్ళు కన్నీటి కొలకులై పోతున్నాయి.

“పైగా ఇదొకటా! అప్పుడే శోకాలు మొదలెట్టేశావా! వద్దొద్దు. ఆడబిడ్డను కన్న నేనానికి అలాంటి అవకాశాలెన్న యినా రావచ్చు. నీకు పుణ్యముంటుంది గానీ, ప్రస్తుతానికి కిముక్కుమనకుండా ఊరుకో!”

గదమాయించి భార్య నోరు మూయిం చేశారు గానీ గురుమూర్తిగారి బుర్రలో నైతం అంతకంతకూ తుపాను హోరు అతిశయిస్తూనే వుంది. ఎందుకిలా జరిగిందో తెలియడంలేదుగానీ, అల్లుడు

హతాత్తుగా అంతర్ధానమైపోవడం మాత్రం నిజం! అసలే క్రొత్తట్లుడు. బంధుత్వమూ క్రొత్తదే! పెళ్ళి జరిగి పట్టుమని పదిహేనురోజులైనా కాలేదు. నెమ్మదిగా మాట్లాడే తీరునుబట్టి, సంస్కారం ఉట్టిపడే నడతనుబట్టి, 'అబ్బో, ఎంత కుదురైన అల్లుడు దొరికాడమ్మా శాంతమ్మగారికి' అంటూ ఇరుగుపొరుగు అమ్మలక్కలు అభినందనలు గుప్పించటం గూడా యిప్పుడిప్పుడే ప్రారంభమవుతూ వుంది. ఇంతలోనే ఈ పిడుగు! అదీ వానలేకుండా!

"అమ్మా, సుజాతా!" అన్నారు గురుమూర్తిగారు.

నిర్భీష్ణప్రతిమలా స్తంభించిపోయి వున్న సుజాత ఉలికిపడింది. ఎవరో వెనకవై వునుంచి త్రోసుకొచ్చినట్టుగా వచ్చి తండ్రికి దగ్గరగా నిల్చింది.

"ఏమిటమ్మా యిది? మీరేమైనా గొడవపడ్డారా తల్లీ?"

"అబ్బే, అలాంటిదేంలేదు నాన్నా. మధ్యాహ్నం భోజనమయ్యాక పడుకో బోతూ సాయంకాలం మొదటి సినిమాకు వెళ్ళామనిగూడా అన్నారు."

మరైతే అప్పటికి మంచి మాడ్లో వున్నట్టే లెక్క!

"సినిమాకు వెళ్ళామన్నాడు. ఆ తర్వాత?"

"పడుకుని నిద్రపోయారు..."

శాంతమ్మ కలుగజేసుకుంది — "నాలుగ్గంటలప్పుడు నిద్రలేచి పెరట్లోకి వెళ్ళి ముఖం కడుక్కుని తిరిగొస్తుండగా చూడడమే చూడడం..."

"పడుకుని నిద్రలేచాడనుకుందాం. ఆ తరువాతేం జరిగింది?" గురుమూర్తిగారి ప్రశ్న.

"గదిలోకి మంచినీళ్ళు పట్టుకెళ్ళాను. 'సినిమా ప్రోగ్రాం అంటున్నారు గదా, తిరిగొచ్చేటప్పటికి భోజనానికి ఆలస్యమై పోతుంది. ఏదైనా పరిహారం చేస్తాను."

టిఫిన్ చేసి వెళ్ళామ'న్నాను. సరే నన్నారు..."

రెండు నిమిషాలదాకా నేరపరిశోధనకు బ్రేక్ పడిపోయింది. ఆ తరువాత కాస్త వెనక్కు వెళ్ళి మళ్ళీ ఒక ప్రశ్న లేవదీశారు గురుమూర్తిగారు.

"టిఫిన్ చేయడానికని చెప్పినప్పటికీ వలికొచ్చేశావు. అప్పుడతడు గదిలో ఏంచేస్తున్నాడు?"

"నిద్రాస్తే నిద్రపోవడం, మాట్లాడే వాళ్ళుంటే మాట్లాడడం. లేదంటే ఏదైనా వున్నకం చూచుకోవడం. అంతకంటే ఏంచేస్తారు నాన్నా?"

"ఆ వున్నకాలలాగే మంచంపైన పడి వున్నాయి. మళ్ళీ వాటినితీసి అంబరాలో పెట్టే వ్యవధానమైనా లేకపోయింది. ఏం వుట్టి మునిగిపోయిందో ఏమిటో, రెక్కలు మొలిపించుకుని తుద్రున జారు కున్నాడు..." ఇకపైన ఏడవకుండా వుండడం సాధ్యం కాదనిపించిందేమో, లేచి దూరంగా వెళ్ళిపోయింది శాంతమ్మ.

ఆ రోజు రాత్రి ఆ యింట్లో పిల్లకి మాత్రమే పసందైన విందు. మానవ ప్రాణులు మూడూ కటిక పస్తు.

స్వేషనొచ్చింది కాబోలు, రైలాగింది. ఎదురు సీటావిడ తనను పరికరించే అవకాశం దొరకనీకుండా జాగ్రత్త పడుతూ సుజాత కిటికీలోనుంచి వెలుపలికి చూచింది.

ఎవరో పల్లెటూరి పెళ్ళివాళ్ళు పట్టుబట్టంతో, బ్రతుకు పెద్దెంతో రైలుదిగి ప్లాటుఫారమంతా తమదే అయినట్టు నడిచివెళ్తున్నారు. అందరిలోనూ పెళ్ళి కూతురికోసం వెదికాయి సుజాత చూపులు. ఇండా కొయ్యలా పొడుగ్గా వున్న వరుడివెంట వధువు చిన్న ఉత్సవవిగ్రహంలా గునగునా నడిచి వెళ్తోంది. సుజాతకు కసాయివాణ్ణి వెన్నందినడిచే మేకపిల్ల గుర్తొచ్చింది.

అలాంటి ఊహ కలిగినందుకు మనసు చివుక్కుమనకపోలేదు. కానీ ఒకచోట పుట్టిపెరిగి, ఒకరకమైన అభిరుచుల్ని, సంస్కారాల్ని ఒంటబట్టించుకున్న అమ్మాయిని వివాహమన్న పేరుతో ఒక అపరిచితుడి వెంటపడడంవల్ల భావి కాలంలో ఎలాంటి పరిణామాలు పొడసూపినా పొడసూపవచ్చు...

ఎవరిదాకానో ఎందుకు? తన విషయాన్నే దృష్టాంతరంగా తీసుకుంటే చాలదూ?

సుజాత మనసు మళ్ళీ గతంలోకి చొచ్చుకపోయింది.

అల్లుడుగారు మాయమైపోయిన తర్వాత రెండురోజులు గడిచాయి.

ఆ రెండురోజుల్లోనూ జరిగిన ముఖ్యవిశేషం గురుమూర్తిగారు అల్లుడుగారు ఉద్యోగం చేస్తున్న ఊరికివెళ్ళి తిరిగి రావడం!

ఆ రెండురోజుల పొడుగునా నిండుగా గాలి ఊద గాలిలో వ్రేలాడ గట్టిన రబ్బరు బెలూనులా వుండి పోయింది గృహవాతావరణం. గురుమూర్తిగారు తిరిగి రావడంతో బెలూను కాస్తా టపీమంటూ విచ్చిపోయింది.

"ఏమండీ! ఏమయింది? కనిపించాడా? ఏమన్నాడు?" గుక్క తిప్పుకోకుండా ప్రశ్నించింది శాంతమ్మ.

గురుమూర్తిగారు లాభంలేదన్నట్టుగా పెదవి విరిచాడు. తనకేమీ అర్థంకావడం లేదన్నట్టుగా చేతులు త్రిప్పారు. ఇక మీదట తాము చేయగలిగిందేమీ లేదన్నట్టు నీరసంగా కుర్చీలో కూలిపోయారు.

"ఏమిటండీ, ఏమంటాడతను?" శాంతమ్మ ఆ కోకించకుండా వుండలేక పోయింది

"వెళ్ళాను. పదకొండు గంటలై వుంటుంది. ఆఫీసుటైము గదా, అందు

యువ దీపావళి ప్రత్యేక సంచిక

కని నేరుగా అక్కడికే దారితీశాను. ఆపీసులోనే వున్నట్టు తెలిసింది. రీవు క్యాన్సిల్ చేసుకున్నాడట. జవానుతో చెప్పిపంపాను. చాలా తొందరపనిలో వుండటంవల్ల యిప్పుడప్పుడే ఐయటికి రావడం సాధ్యపడడంతూ జవాబు వచ్చింది. సాయంకాలం మూడు గంటల చాకా అక్కడే కాపెట్టుకుని వుండి పోయాను..."

"ఎందుకూ, సూటిగా లోపలికి వెళ్ళి పదిమంది ఎదుటా ఎడా పెడా నాలుగు మాటలు వడ్డించలేకపోయారా?"

"పిచ్చిమొగమా! నీ వుక్రోషానికి సర్వత్రా చెల్లుబాటులేదు. అది నీ పట్ల గౌరవమున్నవాళ్ళ దగ్గర మాత్రమే చెల్లుతుంది. అట్లాడంటే ఏమిటి? నై ఆపీసరులాంటివాడు. మనం ఒకమాట ఎక్కువగా మాటాడినా, ఒక తప్పు టడుగువేసినా ముప్పే! మళ్ళీ తప్పుకో లేము!"

"మరైతే అతడు అనుచితంగా యింతపని చేస్తే అడిగేవాళ్ళు లేరేమో..."

"ఇంతకూ నువ్వు పూర్తిగా విననే లేదు."

"చెప్పండి."

"ఇలా కాదని జవాను చేతిలో ఒక రూపాయపెట్టి ఈయనగారు అద్దెకుంటున్న యిల్లెక్కడో తెలుసుకున్నాను. ఆ చిరునామా కాగితం చేతబట్టుకుని ఐయటికి వచ్చాను. ఇల్లంతా తిరిగి తిరిగి ఎలుక బోనులోకి వచ్చినట్టుగా అతడెంత సేపటికైనా అక్కడికొచ్చి తీరుతాడని నా ఊహ. నందనవనం వీధంటే ఏ రిక్సా వాడైనా తీసుకెళ్తాడు. ఆ వీధిలో అయిదో యిల్లే. అతడి కాపురం మిద్దెపైన. ఓ చిన్న కాపురానికి కావలసిన వసతులన్నీ అక్కడ వున్నట్టే వున్నాయి..."

"ఇప్పుడా ఇంటి గొడవెందుకండీ,

యువ దీపావళి ప్రత్యేక సంచిక



అతడు తిరిగొచ్చిన తర్వాత ఏమన్నాడో చెప్పరే..."

"తిరిగి వచ్చివుంటే గదా! నేనింటి దగ్గర కాపువేసి వుంటానని పసిగట్టాడేమో, తన రాకకు బదులుగా ఇల్లు గలావిడకొక చీటి పంపించాడు. స్వగ్రామంనుంచి అర్జంటుగా రమ్మని వాళ్ళ నాన్నగారు జాబువ్రాసినట్టు, అందుకని నిల్చున్నపాటున వెళ్ళిపోతున్నట్టు ఆమెకు తెలియబరిచాడు..."

"అబ్బో, అబ్బో, ఎంత పనిచేశాడో చూశారా?" తల్లిడిల్లిపోతూ అంది శాంతమ్మ.

"కార్మిక ప్రతినిధికి ప్యాకర్లీ కామందు దగ్గర ఇంటర్వ్యూ దొరుకుతుంది. ప్రతిపక్ష నాయకుడికి ప్రధాన

మంత్రి దగ్గర ఇంటర్వ్యూ దొరుకుతుంది. పిల్లనిచ్చిన మామగారికి ఆపాటి తాగ్యం లేకపోయింది. ఏంచేద్దాం, అంతా మన కర్మ..."

అంతే. అప్పటినుంచీ ఇల్లు యిల్లలా లేదు. రగులుతున్న కుంపటిలా తయారైంది.

* * *

సాయంకాలం నాలుగుగంటలవేళ. నందనవనం వీధి దాదాపు నిర్జనంగా వుంది. రిషానుంచి క్రిందికి దిగిన సుజాతకు ఇంటిముంగిట మల్లెపందిరిక్రింద ఓ అయిదేళ్ళ ఆమ్మాయి కనిపించింది.

"అమ్మాయీ! ర మ ఇ మూ ర్తి గారుండడం ఇక్కడ ఈ మిద్దెపైన్నే గదూ!"

“అవునండీ! ఇప్పుడు లేరుగా! అవీసు కెళ్ళారు.”

ఇంటి బయటినుంచే మేడపైకి మెట్లు న్నాయి. ఒక్కొక్కటిగా మెట్లెక్కుతూ అనుకుంది సుజాత—వచ్చేసరికి ఓ పసిపిల్ల ఎదురుకావడం తనకెంతో మేలై పోయింది. లేకుంటే సవాంక్ష ప్రశ్నలకు బదులు చెప్పకోలేక తన ప్రాణం బిక్కచచ్చిపోయి వుండేది.

మిద్దెపైన ఆరుబయలే ఎక్కువ. ఓ వైపు మాత్రం సన్నటి వసారాతో బాటుగా ఓ పెంకుటిల్లు. అర్ధాంతరంగా బయల్దేరి వస్తూ రమణమూర్తి అంమారాలో పెట్టి మరచిపోయివచ్చిన తాళం చెవిని నూత్ కేసులోనుంచి పైకి తీసింది సుజాత. బుద్ధిగా తాళం విచ్చుకుంది. రెక్క తలుపులుగూడా సవ్యడిలేకుండా లోపలికి తెరుచుకున్నాయి.

ముందుగా కుడికాలే పెట్టింది.

వరుసగా మూడు గదులు. అటు వైపున పడకగది, ఇటువైపున వంటగది అనుకుంటే మధ్యలో వున్న కాస్త పెద్ద గదిని హాంసుకోవచ్చు. ఎక్కడి వస్తువులక్కడ చెల్లాచెదురుగా పడివున్నాయి. సిగరెట్టు ముక్కలు, నగం సగం కాలిన అగ్గిపుల్లలు, తుక్కు కాగితాలు, మాసిన బట్టలు, దుమ్ము, ధూళి...

ఆ వైపు గదిలో వేసిన పడక వేసి నట్టే వుంది.

ఈ వైపు గదిలో ఏవో పాకకార్యా లయితే జరిగినట్టున్నాయిగానీ ఆ గిన్నెలూ, గ్లాసులూ సరిగ్గా కడిగిన పాపాన పోయినట్టులేదు.

ఇదే తన ఇల్లు—రమణమూర్తి అనుమతిస్తే.

ఇక్కడే తన కాపురం—పతిదేవుడు అనుగ్రహిస్తే.

పవిత్ర భారతదేశంలో ఆడదాని అన హాయ పరిస్థితి కొట్టవచ్చినట్టుగా స్ఫురించి నట్టే సుజాత భిన్నురాలై పోయింది.

కళ్ళనిండుకూ కన్నీళ్ళు నిలిచాయి. ఇక్కడ తన కన్నీటిని తుడిచి ఓదార్చ దానికెవరున్నారు? కందికి రెప్పలా కాచుకోగలిగినవాళ్ళు, ప్రాణానికి ప్రాణంగా చూచుకోగలిగినవాళ్ళు ఎక్కడో వందలమైళ్ళూ మారంలో వున్నారు. తనువు ఎక్కడవున్నా వాళ్ళ మనసులు మాత్రం యిక్కడ తనచుట్టే తిరుగుతూవుంటాయి.

నూత్ కేసు క్రిందపెట్టి పైటచెంగుతో కన్నీళ్ళు తుడుచుకుంది సుజాత.

జీవితమంటే ఏమిటి? పరిస్థితుల్ని ఎదుర్కోడం. అందుకు సిద్ధమయ్యే తని క్కడికి వచ్చింది. యుద్ధభూమిలో అడుగుపెట్టిన తర్వాత దిగాలుపడి పోవడంవల్ల రెండందాలా నష్టమే! అప్పు డిక వేరు ఆలోచన లేకుండా ముందుకు వెళ్ళడమే గత్యంతరం. తప్పదు.

చీరచెరగును నడుముకు చుట్టుకుంది సుజాత. దారికడ్డంగా పడివున్న చీపురు కట్టను పైకితీసి చెల్లాచెదారమంతా ఊడ్చేసింది. పైకప్పునుంచి చాందినీలకు మల్లే వ్రేలాడుతున్న బూజునంతా తుడిచే సింది. ఎక్కడి వస్తువులక్కడ పెట్టి యిల్లంతా సర్దుకునేటప్పటికి ఆమె ఒళ్ళంతా చెమటతో తడిసిపోయింది. వంటగదికి నడుమ ఓ విట్టగోడ పెట్టి సగంమేరకు స్నానాంకని ప్రత్యేకిం చారు. అక్కడున్న తొట్టనిండుగా వుండడమేగాదు, కొళాయిలోగూడా నీళ్ళా స్తున్నాయి. శుభ్రంగా పాత్రలన్నీ కడిగి పెట్టేసరికి గంట ఆరు కావచ్చింది. బాయిలర్ లో నిప్పువేసి పెట్టడంవల్ల ఆ పాటికి నీళ్ళుగూడా కాగాయి. సుజాత స్నానంచేసి దుస్తులు మార్చుకుంది. ఇక తలదువ్వుకోవడమే తరువాయి. దగ్గరలో నుంచి పాదరక్షల శబ్దం వినిపిం చింది.

ఒక్క నిమిషంపాటు గుండె కొట్టు

కోడం గూడా ఆగిపోయినట్టే సుజాత స్తబ్ధురాలై నిలబడిపోయింది.

ద్వారాని తెదురుగా వచ్చి నిల్చున్న ఆకారానికి మొదట వెలుగుతున్న విద్యు ద్దీపం కనిపించింది. తరువాత ఆ దీపం క్రింద దువ్వెన చేతబట్టుకుని నిల్చున్న సుజాత కనిపించింది.

“నువ్వా! ఎందుకొచ్చావ్? ఎవరు రమ్...మన్నారు?”

దారి యిస్తున్నట్టుగా తప్పుకుని సుజాత గోడచాటుగా వెళ్ళిపోయింది.

లోపలికి వెళ్ళడమా, బయటికి వెళ్ళి పోవడమా అన్న రమణమూర్తి తట పటాయంపు కొద్ది క్షణాలవరకూ కొన సాగింది. ఇది తన ఇల్లు, ఉండే తానే ఉంటాడు, ఇంకొకరికి జడిసి తానెందుకు పారిపోవాలి—అనుకున్నట్టుగా అతడు ఒక్క విసురున లోపలికి వచ్చేవాడు; గదిలోకివెళ్ళి మంచం వాలుకుని పాస్సు పరిచేవాడు.

మళ్ళీ పది పదిహేను నిమిషాల వరకూ ఆ యింట్లో మౌనమే రాజ్య మేలింది.

సమస్యనలాగే పొడిగిస్తున్న ఆ దుస్సహమైన నిశ్శబ్దానికి మొట్టమొదట భంగం కలిగించినవి సుజాత మాటలే!

“నీళ్ళు కాగాయి. స్నానం చేద్దురు గాని లేచిరండి!”

తాను వేసుకున్నది అక్షరాలా అలక పాన్నే అయినట్టుగా, గిరుక్కున అటు వైపు తిరిగి పడుకున్నాడు రమణ మూర్తి.

సుజాతకు కాస్త అవకాశం చిక్కి నట్టయింది. “మీరెందుకో కోపంగా వున్నారని తెలుసు. ఆ కోపాన్ని మరింత ఎక్కువ చేయాలనిగాదు నేనెక్కడికి రావడం. కారణమేమిటో తెలుసుకుందామని...”

“... ..”

“మీ కోపం నన్నొక్కదాన్ని

యువ దీపావళి ప్రత్యేక సంచిక

మాత్రం బాధించేటట్టయితే దాన్ని భరించడానికి నేను వెనుదీసివుండను. ఉత్తపుణ్యానికి మా అమ్మా, నాన్నా కుమిలి పోతుంటే చూస్తూ కూచోలేకపోయాను. వాళ్ళు నన్ను కన్నారు. పెంచిపెద్దజేశారు. జీవితంలో ఎన్నెన్ని కష్టనష్టాలయితే పున్నాయో అన్నింటినీ వాళ్ళు చవిచూడమైంది. వృద్ధాప్యంలో వాళ్ళ కొక్కడే ఆశ. కూతురు నెమ్మదిగా కాపురం చేసుకుంటూవుంటే చూడాలని. మీరు కావాలిస్తే నన్ను తిట్టండి. కొట్టండి. హింసించండి. కానీ నా కొక్కడే కోరిక. నేనిక్కడ సంతోషంగా వున్నట్టు మా అమ్మా, నాన్నా అనుకోగలిగితే చాలు. నా కింకేమీ వద్దు...”

“చాలే పూరుకో! మీ అమ్మా నాన్నల మాట నాతో చెప్పొద్దు...”

సుజాత తనను తాను నిగ్రహించుకోగల స్థితి దాటిపోతున్నది—“మీరలా అంటే నేనేమనగలను? మీరు భగవంతుణ్ణి గురించి చెప్పమన్నా. నేను ముందుగా నా తల్లి దండ్రుల్ని గురించే చెబుతాను...”

“చెప్పొచ్చావులే ధర్మపన్నాలు! వాళ్ళు నమ్మించి ఎదుటి మనిషినెంత దగా చేయగలరో తెలిసిపోయింది! నీ బుకాయంపులేం నా దగ్గర చెల్లవు...”

తాను నమ్మిన బలవత్తరమైన సత్యం దారుణమైన అవహేళనకు గురైపోతున్న ఆ తరుణంలో సుజాతకు తన నిస్సహాయస్థితిని జ్ఞప్తిలో పెట్టుకునే ఓపిక లేకపోయింది. నిండా మునిగిన తర్వాత చలి వుండదంటారు. చెప్పవలసివున్న నాలుగు మాటలూ చెప్పేసిన తర్వాత తన జీవితమేమైపోయినా పరవాలేదు. భ్రమప్రమాదాలతో నిండిన కృతక ప్రపంచంలో అజ్ఞానంతోను, అబద్ధాలతోను ఎవరు మాత్రం సహజీవనం చేయగలరు?

యువ దీపావళి ప్రత్యేక సంచిక



“వాళ్ళేం దగా చేశారండీ?” ఎట్టఎదుటికి వెళ్ళి నిల్చుని, రమణమూర్తి కళ్ళల్లోకి చూస్తూ ప్రశ్నించింది సుజాత—“మీరు పుస్తకాల్లో ‘త్యాగం’ ‘త్యాగం’ అంటూ చదువుకునే మాటకు రూపకల్పనచేసి చూచుకుంటే వాళ్ళ స్వరూపమేమిటో అవగతమౌతుంది. నేను వాళ్ళకు అయిదో బిడ్డను. మిగిలిన వాళ్ళు నలుగురూ మనవాళ్ళు. తమ రక్తమాంసాల్ని వెచ్చించి, జీవశక్తిని దారపోసి వాళ్ళ అన్నయ్యల్ని చదివించారు. మా నాన్నగారేం పెద్ద ఉద్యోగి కాదు. చిన్న బడిపంతులు. కొడుకు లందర్నీ కాలేజీవాకా చదివించారంటే అందుకోసం ఆయన ఎన్నెన్ని యాతనలకు గురైవుంటాడో ఊహించుకోవచ్చు. చదివిస్తే ఏమైంది? కడగొట్టు బిడ్డనునేను ఆడదాన్నయిపోయాను. నాకు పెళ్ళిచేయవలసి వచ్చేసరికి బట్టలకని, నగలకని, కట్నానికని పెద్దమొత్తమే కావలసివచ్చింది. నాన్నగారు ఉత్తరాలు రాసి చూడారు. స్వయంగా ఒక్కొక్క కొడుకు దగ్గరికి వెళ్ళొచ్చారు. ఇదిగో, ఈ వెయ్యిరూపాయలు తీసుకువెళ్ళమని ఏ అన్నగారూ చెప్పలేదు. ఆరుకు విత్రాణ్ణిగా వచ్చిన ఆ ఒక్కయింటినీ అమ్ముకోవలసివచ్చింది. కొనుక్కున్న

పుణ్యాత్ముడెవరోగాని, ఈ పెళ్ళి జరిగేదాకా అందులో ఉండనిచ్చాడు. రేపో మాపో దాన్ని వాణిచేసితిరాలి. పెన్ను డబ్బులు తిండికైనా సరిపోవు. ఎక్కడ తలదాచుకుంటారండీ వాళ్ళు? ఏమౌతారు?”

మతిపోయినవాడిలా రమణమూర్తి దిగ్గున లేచి కూర్చున్నాడు—“బిడ్డల కోసం తల్లిదండ్రులు తమ సుఖాల్ని వదులుకోవడం ఎక్కడా వున్నదే! ఇప్పుడదిగాదు విస్తరించి చెప్పకోవలసిన విషయం” అంటూ సరాలున బల్లసొరుగును ఈవలికి లాగి అందులోంచి డైరీ చేతికి తీసుకున్నాడు. డైరీ పుటల్లోనుంచి ఓ పెండ్లి పత్రిక క్రిందికి జారింది—“చూడు. ఇదేమిటో చూడు. రెండో పెళ్ళి దాన్ని తీసుకొచ్చి నాకు కట్టబెడతాడా మీ నాన్నగారు?” అంటూ గద్దించాడు.

సుజాత ఆ పెండ్లిపత్రిక చేతికి తీసుకుంది. ఒకసారి ఆద్యంతమూ చదివి చూచుకుంది. తలవైకెత్తి రమణమూర్తి వైపు చూచింది. ఆరడుగుల రమణమూర్తి ఆ క్షణంలో ఆమెకొక అర్పకుడుగా మాత్రమే కనిపించాడు—

సుజాత పెదవులవైన సన్నగా ఓ హాసరేఖ విరిసింది.

“నిజమేనండీ! ఇది పెళ్ళిపత్రికే! ఇందులో నా పేరున్నమాట గూడా నిజమే! కానీ ఇదిలా తయారుకావడానికి వెనక మీరు నమ్మగలిగితే ఓ కారణం వుంది. సాధారణంగా బడిపంతుళ్ళకు అప్పులు పుట్టే అవకాశాలు అరుదు. వాళ్ళకు ప్రావిడెంటు ఫండని ఒకటి వుంటుంది. సజావైన కారణం చూపితే అందులోనుంచి కొంత అప్పు లభిస్తుంది. మా నాన్నగారికి డబ్బుతో అవసరం లేనిదెప్పుడు? ‘అనారోగ్యంగా వున్న భార్యకు చికిత్సకోసం’ అంటూ ఆయన ఒక అమోఘమైన కారణాన్ని కనిపెట్టి అవసరమైనప్పుడల్లా ఆ సాకుతో అప్పు పుట్టించుకుంటూ వచ్చారు. ఇలా జరగగా జరగగా ఒకసారి మా అమ్మకు నిజంగానే జబ్బుచేసింది. ఇక బ్రతకడేమో ననుకున్నాం. ఎలాగో ఆ గండం గడిచింది. అప్పటినుంచీ ప్రావిడెంటు వండు అప్పు

కోసమని తమ మామూలు పాత కారణాన్ని వాడుకునే నిబ్బరం నాన్నగారికి లేకపోయింది. మా చిన్నన్నయ్య ఉద్యోగనిమిత్తం ఇంటర్వ్యూ కోసం ఢిల్లీ వెళ్లవలసివస్తే, అందుకని డబ్బు కావలసివచ్చి ‘కూతురి పెళ్ళికోసం’ అంటూ అప్లికేషను పెట్టుకున్నాడు. అనారోగ్యమంటే డాక్టరు సర్టిఫికెట్టు జతపరచాలి గదా! అలాగే కుమార్తె వివాహమంటే పెళ్ళిపత్రిక జతపరచాలి. నాన్నగారు ప్రెస్సుకు వెళ్లి ఒక్కటంటే ఒక్క పెళ్ళిపత్రిక మాత్రం అచ్చువేసి యివ్వమన్నారట! వాళ్లు పనిలోపనిగా పదిపన్నెండు పత్రికలు అచ్చువేసి యిచ్చారు. వాటిల్లో ఒకటి మీ చేతికి దొరికింది...”

ఒక నిమిషందాకా చలనంలేకుండా శిలాప్రతిమలాకూర్చుండిపోయిన సుజాత స్వగతంలా కొనసాగించి పూర్తి చేసింది.

“ఆ చిన్నన్నయ్య యిప్పుడు నాగపూరులో వున్నాడు. పాపం, సెలవు దొరకలేదట. నా పెళ్ళికి రాలేకపోయాడు. ఐతేనేం, గ్రీటింగ్స్ పంపించాడు లెండి, మూడు రూపాయలు ఖర్చుపెట్టి!”

* * *

మరునాటి ఉదయం ఆఫీసుకు బయల్దేరుతూ అడిగాడు రమణమూర్తి —

“మీ వూరికి నువ్వు జాబు రాస్తావా? లేకపోతే నన్ను రాయమంటావా, సుజాతా!” అని.

“నేను రాస్తే నమ్మొద్దుటండీ! ఊహా, మీరే వ్రాయాలి. ‘మీ అమ్మాయి యిక్కడికి సురక్షితంగా వచ్చి చేరింది. కులాసాగా వుంది. మీరు మరేమీ బెంగపడొద్దు’ అని రాయండి. బాబ్బాబూ, మీకు పుణ్యముంటుంది. ఆ వ్రాసేది కాస్త ఎక్స్ ప్రెస్ డెలివరీలో వెళ్ళేటట్టు చూడండి” అంది సుజాత.

